

УДК 81'38; 801.6

**А. Ф. Юсупов**

## 1920–1950 ЕЛЛАР ТАТАР ШИГЪРИЯТЕНДӘ ФОНЕТИК-СТИЛИСТИК ЧАРАЛАР: ТӨРЛӘРЕ ҺӘМ КУЛЛАНЫЛЫШ ҮЗЕНЧӘЛЕГЕ

Статья посвящена изучению лингвостилистических особенностей татарской поэзии 1920–1950 гг. и выявлению стилеобразующих свойств фонетических средств; в ней раскрываются художественно-эстетические особенности таких фонетических средств, как *аллитерация, ассонанс, эвфония, элизия, синкопа, аферезис, апокопа и др.*, участвующих в семантико-стилистической организации поэтических текстов. Утверждается, что в языке поэтических произведений они употребляются в тесной связи с установками метрики, закономерностями рифмы и ритма, и правилами стихосложения.

**Ключевые слова:** фонетическая стилистика, фонетико-стилистические средства, аллитерация, ассонанс, эвфония, элизия, синкопа.

The article is devoted to the study of linguistic-stylistic features of Tatar poetry of 1920–1950s and the identification of style-forming properties of phonetic means; it reveals the artistic and aesthetic features of such phonetic means as alliteration, assonance, euphony, elisia, syncope, apheresis, apocope, etc., participating in the semantic-stylistic organization of poetic texts. It is argued that in the language of poetic works they are used in close connection with the settings of the metric, the laws of rhyme and rhythm, and the rules of versification.

**Keywords:** phonetic stylistics, phonetic-stylistic means, alliteration, assonance, euphony, elisia, syncope.

**Ш**игъри сөйләмнең сәнгатьчә бай, югары поэтик яңгырашлы булуында, дәрәс һәм матур әйтәлешендә төрле фонетик-стилистик чаралар әһәмиятле роль уйный. Бу очракта аеруча «сөйләмнең шигъри яңгырашына, ижек төзелешенә, авазларның әйтәлешенә, рифма, ритм, басым мәсьәләләренә, аларның кулланылыш үзенчәлекләренә игътибар ителә... Теге яки бу төшенчәләрне тиешле эмоциональ рухта бирү, сөйләмдә югары яңгырашка һәм сәнгатьлелеккә ирешү өчен, эчтәлеккә туры китереп, күптөрле фонетик-стилистик чаралардан файдаланыла» [Хаков, 1999, б. 168].

Төрки-татар әдәбияты тарихында поэзия аеруча мөһим урын тотта һәм әдәби процесста булган үзгәрешләр, иң беренче чиратта, шигъри эсәрләрдә чагылыш табалар [Юсупов, Юсупова, 2019, с. 261]. XX гасырның беренче яртысы татар шигърияте теле фонетик-стилистик чараларның кулланылыш үзенчәлеге, аларның байлыгы һәм төрлелеге ягыннан аеруча кызыклы. XX гасыр башы татар шигъриятендә аваз кабатланулары һәм фонетик стилистиканың аерымы мәсьәләләре Г. Тукай, Дәрдемәнд, С. Рәмиев эсәрләре мисалында Х.Х. Кузьмина [Кузьмина, 2006] һәм Г. Гыймранова [Гыймранова,

2008] тарафыннан өйрәнелә. Сүзләрнең әйтелешенә (яңгырашына) нигезлэнгән сурәтләр алымнарының байлыгы ягыннан 1920–1950 еллар татар шигърияте дә үзенчәлекле кабул ителә, мондый төр поэтик эзләнүләр аеруча һади Такташ, Муса Жәлил, Фатих Кәрим, Хәсән Туфан, Әхмәт Фәйзи иҗатларында күзәтелә һәм әсәрләрнең теле баяга, үзенчәлекле шигъри сөйләм формалашуга алып килә. Мәкалә чикләрендә әлеге шагыйрьләр тарафыннан иҗат ителгән шигъри әсәрләрнең тел-өслүб үзенчәлекләрен өйрәнүгә игътибар юнәлтелә, фонетик-стилистик чараларның кулланылыш үзенчәлекләре, фонетик чараларның сурәт тудыру алымнары һәм мөмкинлекләре үзәккә алына, аерым алганда, 1920–1950 еллар татар шигърияте телендә *аваз кабатланулары, аваз кыскарулары һәм авазлар өстәлү* кебек күренешләр тикшерелә.

**Аваз кабатланулары.** «Шигъри сөйләм теле, беренче чиратта, авазлар составы ягыннан оеша. Фонетик элементларның билгеле бер тәртипкә салынган булуы шигъри әсәрдәгә сәнгати уйланмага буйсынган үзенчәлекле мәгънәне барлыкка китерә. Шигъри текстны авазлар ягыннан оештыруда төп принцип булып, кабатлау принцибы тора. Әлеге күренеш еш кына халык авыз ижатында, матур әдәбиятта, аерым алганда, шигърияттә сурәт тудыру, әсәрнең аһәңлепеген, тәэсир көчен арттыру өчен кулланыла» [Гыймранова, 2008, б. 101–102]. Билгеле булганча, фәнни әдәбиятта аваз кабатлануларның берничә төре аерып куела: *аллитерация, ассонанс һәм эвфония*.

**Аллитерация** – билгеле бер тартык аваз кәргән сүзләргә күбрәк кулланып, сәнгатьле сөйләмгә үзенчәлекле яңгыраш бирү алымы... Аллитерациядә һәркемгә диярлек иң аңлаешлы һәм иң гадие – табигать күренешләрен яки жан ияләренең хәрәкәт-яшәешләрен аваз-төс охшашлыгы аша чагылдыру [Курбатов, 2002, б. 184].

Мондый төр эзләнүләр Ә. Фәйзи ижатында еш кулланылыш таба. Мисал өчен, «Жөйчә» шигъриендә [т], [ж] авазлары актив кулланылып, өстәмә эффект тудыруга юнәлтелә һәм тегүче турындагы текстта тегү машинасының тавышы булып яңгырый:

*Жырлый-жырлай,  
Кәтүк зырлай,  
Табан тырнай,  
Табан шуа,  
Жөйне куа,  
Кырылда, тырылда, та, та! та! та!*  
(Ә. Фәйзи. «Жөйчә», 1927)

Әлеге шигъридә билгеле бер авазларның актив кулланылышы стилистик яктан сурәтнең тәэсир көчен тагын да арттыруга юнәлтелә, шул ук вакытта лирик герой күнелендәгә икеләнү, шомны көчәйтүгә хезмәт итә.

Ә. Фәйзиниң «Бюрократ эһипәсе» шигъриендә [с] һәм [к] тартыкларының кабатлануына нигезләнәп төзелә:

*Килеп керде секретарь,  
Сиңа, диде, секрет бар,  
Срочно просит прокурор,  
Хет жәяү, хет сикереп бар!*

(Ө. Фәйзи. «Бюрократ эппәсе», 1929).

Бу очракта аваз кабатлануы сатирик тонны көчәйтү юлында файдаланыла һәм лирик герой фикерен тирәнәйтүгә юнәлтелә. Ф. Кәримнең шигъри әсәрләрендә исә [з] һәм [т] авазлары кабатланып килеп, образ-сурәт тудыру вазифасын башкара, әлеге авазларның актив кулланылышы текстның укучыга тәәсир итү көчен арттыра, аңа аһәңлек өсти, тамчы таму эффектын тудырып, сурәтлелекне тирәнәйтә:

*Яз, яз, яз житә,  
Тәрәзәне ачтылар,  
Тып, тып, тып итә  
Эре-эре тамчылар*

(Ф. Кәрим. «Яз житә», 1936)

Билгеле булганча, аллитерация ике юнәлештә: «горизонталь һәм вертикаль юнәлешләрдә була» [Курбатов, 2002, б. 184]. Алдагы мисалда горизонталь юнәлештәге аллитерация күзәтелә, ягъни аерым тартыкларның кабатлануы шигърь юлларында урын ала. Вертикаль аллитерация булганда, шигърьнең һәр юлы саен билгеле бер ижек яки авазның кабатланып килүе күздә тотыла. Бу төр аллитерация *анафора* яки *эпифора* рәвешен алып, үзенә бер төрле рифма барлыкка китерә. Тикшеренүләр күрсәткәнчә, аваз кабатлануына нигезләнгән мондый сурәтлелек Н. Такташ ижатында актив кулланылыш таба. Мисал өчен, «Антым» шигъре [к] тартыгы чиратлашуына нигезләнәп төзелә:

*Кычкырам:  
Килегез, әй, адашкан,  
Канга баткан мәзлум ил халкым!*

(Н. Такташ. «Антым», 1920).

Бу очракта [к] тартыгының чиратлашуы канга-кан барган көрәшелларын сурәтләүгә юнәлтелә.

**Ассонанс.** Эмоциональ поэтик сөйләмгә ирешү өчен, бер үк сузык авазларның кабатланып килүе һәм ешрак кулланылуы шушы алымга керә [Хаков, 1999, б. 169]. Тикшеренүләрдән күренгәнчә, мондый төр аваз кабатланулары өйрәнү үзегенә алынган шагыйрьләр арасында М. Жәлил ижаты игътибарга лаек. Мәсәлән:

*Соңгы тамчы каным тамса тамсын,  
Тик антыма таптар кунмасын.*

(М. Жәлил «Кичер, илем!», 1942)

Әлеге мисалда [а] авазлары күбрәк кулланылса, «Ирек шагыйре сүзләре» шигърендә исә [а], [ө] һәм [и] авазларының чиратлашуы урын ала, шуның аша автор үзенең сәяси позициясен төгәлләштерә, омтылышларын декларатив төстә белдереп чыга:

*Яшим халык өчен, көчләр табам мин,  
Халык өчен һаман алга барам мин.*

(М. Жәлил. «Ирек шагыйре сүзләре», 1920)

**Эвфония.** Бер үк төрле сузык яки тартык авазларның, аваз тезмәләренең күбрәк кулланылуы нәтижәсендә, сөйләмнең югары һәм экспрессив яңгырашы барлыкка килә [Хаков, 1999, б. 170]. Мәсәлән, М. Жәлил күп кенә шигърьләрендә бер үк сүзләрне, ижекләрне кабатлау ярдәмендә дә югары яңгырашка, сәнгатьлелеккә ирешә:

*Ирлек сорый көрәш егетеннән,  
Ирешер өчен бөөк өмиткә,  
Ирек китәр, качсаң ирлектән,  
Ирлек белән иреш иректә.*

(М. Жәлил. «Батырлык турында», 1943)

Тикшеренүләр күрсәткәнчә, шигъри әсәрләр телендә аваз кабатлануларының аерым төрләре (аллитерация, ассонанс, эвфония) башка стилистик фигуралар белән бергә кулланылып, бер-берсенә керешеп китә һәм шигъри текстлар телендә үзенчәлекле синтез күренешен формалаштыра. Өйрәнү объекты итеп алынган шигъри текстлар телендә аваз кабатлануларының аеруча *анафора* һәм *эпифора* алымнары белән үрелеп китүе үзенчәлекле. Берничә стиль чарасының бергә кулланылышы, аларның синтезы әсәр тукымасына салынган мәгънәне көчәйтүгә хезмәт итә, текстны тел-стиль ягыннан бизи һәм баета.

Бер үк сүзләрнең һәм авазларның кабатлануы Ә. Фәйзи ижатында үзенчәлекле яңгыраш таба, аның күп шигърьләрендә строфаның һәр юлы бер үк сүзгә яки сүзләр тезмәсенә башлана:

*Без килербез, тимә,  
Без көләрбез, көймә,  
Безнең көлү энәсе бар чорда.*

(Ә. Фәйзи. «Динамо һәм примус», 1930)

Әлеге күренеш Н. Такташның шигъри текстларына да хас, үзенен фикерләрен укучыга үтемле итеп житкерү юлында шагыйрь еш кына авазларны, ижекләрне кабатлау алымына мөрәжәгать итә. Алдагы мисалда юл башы рифмасы (анафора, вертикаль аллитерация) юл азагы рифмасы белән (эпифора) берлектә кулланыла:

*Бер әсирдә юк андый ак каеннар,  
Бер әсирдә юк андый урманнар,  
Бер әсирдә юк камыш сабаклары –  
Андагыдай шаулый торганнар...*

(Н. Такташ «Мокамай», 1929)

Н. Такташның «Урман» шигъре анафора алымы кулланылышына мисал булып тора. Әсәрдә «анда» сүзенен һәм [а] авазының юл башында кабатланып килүен күрәбез:

*Анда давыл симфониясе,  
Анда үзенә башка тавышлар,  
Анда кыргый кошлар,  
Ач бүреләр жырлы,   
Анда шаулы күлләр, камышлар...*  
(Н. Такташ. «Урман», 1924)

Шигырь юллары, сүзтезмә яки жөмлөләр ахырында сүзләрнең кабатлануы *эпифора* дип атала. Ф. Кәрим ижатында да юл ахырында сүз һәм аваз тезмәләре кабатлануларын күрергә мөмкин:

*Кемгә сөйлим серләремне,  
Йөрәгем ялкын кебек.  
Ялкынланган йөрәгемә  
Берәү бик якын кебек.*  
(Ф. Кәрим. «Кемгә сөйлим серләремне», 1938)

Бу алым эсәргә музыкаль яңгыраш бирә, эмоциональлекне арттыра. Шунысы үзенчәлекле: мондый шигъри текстлар еш кына көйгә салынып, популяр жырға да әверелеп китә.

**Аваз кыскарулары.** XX гасырның беренче яртысы поэзиясендә шигырь үлчәме таләбе, рифма-ритм, метрика кагыйдәләре нигезендә янәшә килгән сүзләрнең берсе сузык авазга тәмамланып, икенчесе сузык аваз белән башланганда, аерым очраklar сүз уртасында һәм ахырында да, кайбер авазлар йотылырга яки төшеп калырга мөмкин. Тикшерелә торган чор поэзиясе телендә еш очрый торган фонетик чараларның тагын берсе – *элизия* күренеше, бу очракта сүзләр чигендә янәшә килгән ике сузыкның берсе төшеп кала, икенче сузык тарафыннан йотыла, ягъни бер сүз ахыры белән икенче сүз башында бер төрле сузыклар очрашканда, аларның берсе төшеп кала. Шигъри эсәрләр телендә еш кына очрашучы сузыкларның беренчесе [э], икенчесе [а] авазы булса, гадәттә, бер аваз тулысынча кыскара. Ритмикага бәйләнешле мондый төр эзләнүләр Н. Такташ, Х. Туфан, Ә. Фәйзи эсәрләрендә урын ала, аеруча Х. Туфан тарафыннан яратып кулланыла. Мәсәлән:

*Эзим сине, ләкин табалмыйм:  
Күп икән, кү-үп  
Синең төслеләр, –  
Ландыш кебек ап-ак күңелле,  
Кояш кебек якты йөзлеләр.*  
(Х. Туфан. «Ландыш», 1956)

Бу очракта ритмик таләп белән «таба алмыйм» тезмәсендә сүз азагындагы [а] авазы төшеп калган, янәшә килгән бертөрле авазларның берсе икенчесе тарафыннан йотылган.

Өлеге төрдәге аваз кыскарулары Н. Такташ эсәрләрендә дә күзәтелә:

*Менгән саен әсирнең матурлыгын,  
Яктылыгын күбрәк куралдым...  
Ә син менәлмадың...  
Калдың, югалдың.*

(Һ. Такташ. «Мокамай», 1929)

Ике очракта да элизия күренеше метрика таләбе нигезендә язуда чагылыш таба. Әмма бер әһәмиятле үзенчәлекне билгеләп үтү мөһим: шигърь ритмы таләп иткән очракта ике сүз арасына туры килгән [ә] һәм [а] сузыклары йотылмыйлар. Мәсәлән:

*Хыялымда минем шул урманнар  
Һаман кайный, һаман шаулылар,  
Синең белән минем малай чаклар  
Күз алдымнан китә алмыйлар.*

(Һ. Такташ. «Мокамай», 1929)

Билгеле булганча, татар телендә элизия күренеше нигезендә яңа сүзләр дә ясалырга мөмкин. Тикшерелә торган шигъри текстларда беренче сүз [ә] авазына тәмамланып, икенчесе [а] авазына башланган очракта, яңа сүзләр ясалалар, һәм, гадәттә, икенче сүз сингорманизм законына буйсынып үзгәрә. Элизия күренеше нигезендә барлыкка килгән яңа сүзләр аеруча Ә. Фәйзи, Х. Туфан әсәрләрендә еш күзәтелә. Мәсәлән:

*Бу очу шатлыгын  
Яшерәлми күзләрдән,  
Төшәләр илемнең  
Кызлары – гүзәлләр.*

(Ә. Фәйзи. «Кер юучы турында жыр», 1935)

*Безнең кызлар үзе анда хәзер  
Авыларны алга җитәкли!  
Ә син?  
Вагоннан да ялгыз төшәлмисең,  
Җитәкләүче  
Егет кирәк бит.*

(Х. Туфан. «Тәти кыз альбомына», 1927)

Әлбәттә, «яшерә алмый», «төшә алмыйсың» урынына «яшерәлми», «төшәлмисең» дип сөйләү барыннан да бигрәк жанлы сөйләм теленә, сөйләшү стилиенә хас. Алдагы мисалларда ритмик таләп белән алар поэзия теленә дә үтеп керә һәм шигъри сөйләмне жанландыру, экспрессивлыкны арттыру юлында файдаланыла.

«Әгәр төзелмәнең беренче компоненты [а], [ә], икенче компоненты [у], [ү], [и] авазлары булса, соңгылары [w] яки [й] сонантлары булып әйтеләләр, ә төзелмә үзе [aw], [әw], [ай], [әй] тибындагы ялган дифтонг булып ишетелә» [Татар грамматикасы, 2015, Т. I, б. 23]. Мондый типтагы мисаллар аеруча Һ. Такташ ижатында күп очрый. Мәсәлән, авторның «Мокамай» шигъреннән берничә мисал китергә мөмкин:

*Бергә чабаталар үрөп йөргән чакта  
Син остарак миннән үрәйдең,  
Минем матур итеп үрәлмауны  
Булдыксызлыгымнан күрәйдең...*

Яки тагын бер мисал:

*Без урманда урман кискән чакта,  
Бергә урлап юкә кисәйдек.  
Чабаталар үрөп, кояш байгач,  
Ат узышып кайтып китәйдек.*  
(Н. Такташ. «Мокамай», 1929)

Алдагы мисалда «үрә алмауны» урынына «үрәлмауны» булып ишетелә (*афферезис* күренеше күзәтелә). Әлеге өзеңләрдә «үрә идең», «күрә идең», «кисә идең», «китә идең» төзелмәләрендә янәшә килгән авазлар дифтонгоид булып әйтеләләр: [ай], [эй] тибындагы ялган дифтонглар ясалып, метрик таләп белән «үрәйдең», «күрәйдең», «кисәйдең», «китәйдең» булып ишетелә.

Төзелмәдә янәшә килгән [а], [ә] һәм [и] авазларының дифтонгоид булып әйтелү һәм язылу үрнәкләре Ә. Фәйзи әсәрләрендә дә бар. Мәсәлән:

*Тоймасайдем шунда  
Оялу азабын.  
Мин яулап алсайдем  
Шушының жавабын.*  
(Ә. Фәйзи. «Артымда үтерелгән...», 1947)

Әлеге шигырьдә «тоймаса идем», «алса идем», «булса иде» төзелмәләрендә [ай] ялган дифтонгы ишетелә.

**Синкопа** – сүз уртасындагы авазның төшөп калуы (мәсәлән, халык – халкы һ.б.). Синкопа күренеше тикшерелә торган шигъри текстларда күбрәк [ы] һәм [е] авазларына кагыла. Мәсәлән:

[ы] авазы төшөп калу:

*Куык кунды барып кыз борнына,  
Кыз аптырап битен каплады...  
Кыз торды да кинәт, әйтте миңа,  
Еламады үзе, көлмәде:  
«Сөям, диеп кызга үрелгәнче,  
Сөрт борныңны, егет, элгәре!»*  
(М. Жәлил. «Ишек төбендә», 1942).

[е] авазы төшөп калу:

*Аның исме белән ачылган тел,  
Үлгәндә дә Аны кабатлар.*  
(М. Жәлил. «Хөкем алдыннан», 1943).

Аерым очрақларда [ә] авазы да төшөп калырга мөмкин: гадәттә мондый мисаллар жанлы сөйләм телендә күзәтелә. Мәсәлән:

**Төн тәрәзгә***Кызыл якты япты.*

(Х. Туфан. «Еллар итәгендә», 1925)

Билгеле булганча, татар телендә сүз уртасында авазларның төшеп калуы исем сүз төркеменә кергән берәмлекләрдә еш күзәтелә һәм синкопа, гадәттә, сөйләм теле өчен хас күренеш булып санала. Поэзия телендә фонетик-ритмик процесслар нәтижәсендә авазлар төшеп калу фигуралы сүз төркеменә кергән сүзләрдә дә очрый:

[ы] авазы төшеп калу:

*Кулларымны болгый-болгый, бүлмәм буйлап  
Аигып-аигып йөрүм, белмим, нидер уйлап.*

(Һ. Такташ. «Күлэгәләр», 1922)

[е] авазы төшеп калу:

*Син уйныйсың, ә мин шундый ардым;  
Өзлеп-өзлеп тыным алам да.*

(Һ. Такташ. «Урман кызы», 1922)

*Барыгыз болыңга, балалар!  
Йөгрезез, уйнагыз, көлегез!...  
...Китрезез данлыклы хөр илнең,  
Тәбрикләп, шатлыклы көннәрен.*

(М. Жәлил. «Чәчәкләр», 1943)

Метрик таләп буенча берничә аваз да төшеп калырга мөмкин (кайбер сүзләрдә). Мәсәлән, түбәндәге шигърь текстының соңгы юлындагы «асылынып» сүзе урынына «аслып» сүзе кулланылган, сүзнен өч авазы төшеп калган:

*«Барабыз»да кайтып киләм әле  
Аслып үлгән берәу яныннан...*

(Һ. Такташ, «Болай... гади жыр гына», 1928)

Аерым очракларда аваз гына түгел, бәлки, ритмик таләптән чыгып, тулы бер ижек тә (-гы) төшеп калырга мөмкин. Мәсәлән:

*Ни була сайрамаса!..**Яңрата әрәмәне.**Ясана тәрәзәне:**Үзәкне өзә ләса.**Ни була сайрамаса...*

(Х. Туфан. «Бу соңгы таңы аның», 1943)

Шигърь ритмикасы кагыйдәләре нигезендә сүзнен беренче авазы яки соңгы авазы төшеп калып, сүз кыскарырга мөмкин. Тикшерелә торган шигъри текстлар телендә мондый фонетик үзенчәлекләр булган мисаллар еш очрамай, әмма урын ала:

*Теләсәм дә, хәзер ләкми миңа**Бер томаулы гына гашийк та.*

(М. Жәлил. «Ишек төбендә», 1942)



Әлеге өзектә «эләкми» сүзендә сүз башында [э] авазы кыскарған һәм сүз сөйләм телендәге формада кулланыла.

Моннан тыш бу чор шигъри әсәрләр телендә апокопа – сүз ахырында басымсыз сузыкның төшөп калу күренеше дә урын ала:

*Әл дә, золмәтләргә йотылып,  
Монда ил – ислам тора.*

(Һ. Такташ. «Төркстан сахраларында», 1917)

Бу мисалда «әле дә» сүз тезмәсендә [е] авазы шигърь ритмикасына буйсынып төшөп калган.

**Авазлар өстәлү.** Поэзия телендә аерым сүзләрләрнең кулланылышы, аларның үзгәреше дә шигърь ритмикасы таләпләренә буйсындырыла һәм метрика кагыйдәләре нигезендә аерым сүзләр сөйләм теленә яраклаштырыла. Әлеге максатлардан чыгып, шигъри текстларда аерым сүзләр сөйләм телендәге формада кулланыла. Шуны билгеләп үтәргә кирәк: сүз уртасына сузык аваз өстәлү күренешенә мисаллар еш очрамый. Мәсәлән, М. Жәлилнең «Нәрсә эшләдең?» шигърендә бер үк сүз («күбрәк») ритмик таләптән чыгып, ике формада кулланыла: «күбрәк» һәм «күберәк»:

*Күбрәк танк, туплар, гранаталар,  
Минометлар кирәк фронтка,  
Син заводта эшләп чыгарышны  
Күтәрдеңме шундый муллыкка?  
Күберәк ит, икмәк, киём кирәк  
Фронтагы сугышчыларга.  
Чыгардыңмы өлеш хезмәтеңнән  
Жимешеннән өлеш шуларга?*

(М. Жәлил. «Нәрсә эшләдең?», 1941)

Поэзия телендә аерым сүзләрнең кулланылышы турыдан-туры шигърь ритмикасы таләпләренә буйсындырыла. Шигъри сөйләм телендә, беренче чиратта, авазлар составы ягыннан оешуы, фонетик-стилистик элементларның билгеле бер тәртипкә салынган булуы сәнгатьлелекне арттыру, образлылык һәм сүздән сурәт тудыруга юнәлтә. Сөйләмнең сәнгатьчә бай, югары поэтик яңгырашлы булуында, дәрәс һәм матур әйтәлешендә төрле фонетик чаралар зур урын тоталар. Шигъри әсәрләрдә аваз кабатлануларының аерым төрләре (аллитерация, ассонанс, эвфония) башка стилистик фигуралар белән бергә кулланылып (анафора, эпифора), әсәр тукымасына салынган мәгънәне, автор идеясен тагын да калкурак итеп бирергә мөмкинлек бирә.

Шигъри текстларда аерым сүзләр шигърь үлчәме таләбе, рифма-ритм, метрика кагыйдәләре нигезендә фонетик составы ягыннан үзгәрешләр кичерә. Сүзләрдән авазлар төшөп калу (элизия, синкопа, афферезис, апокопа күренеше) һәм сүзләргә аерым авазлар өстәлү кебек фонетик закончалыклар жанлы сөйләм теле һәм сөйләшү стилине хас күренешләр булып санала. Ритмика таләп иткәндә алар шигърь

текстларына үтеп керәләр һәм жанлы сөйләмгә якын стиль тудыруга хезмәт итә башлыйлар, табигый яңгырашны арттырып, экспрессивлыкны көчәйтү чарасына эвереләләр. Шул рәвешле, фонетик-стилистик чаралар шигъри текстлар телен нәфис, аһәңле, матур яңгырашлы итүдә зур әһәмияткә ия, һәм аларны урынлы куллану, бер-берсе белән чиратлаштыру шагыйрьләрнең осталыгын, зәвыгын, сөйләм байлыгын күрсәтеп тора.

### **Әдәбият**

*Гыймранова Г.* XX гасыр башы татар шигъриятендә аваз кабатлауларының эстетик вазифасы // Фәнни язмалар – 2007: жыентык / фәнни редакторы И.А. Гыйләжев. Казан: Казан ун-ты нәшр., 2008. Б. 101–106.

*Кузьмина Х.Х.* Фонетик стилистика мәсьәләләре // Milli мәдәният. 2006 № 11. Б. 55–57.

*Курбатов Х.Р.* Сүз сәнгате: Татар теленең лингвистик стилистикасы һәм поэтикасы. Казан: Мәгариф, 2002. 199 б.

Русско-татарский толковый словарь лингвистических терминов / под ред. Ф.И. Тагировой и Ф.Ф. Гаффаровой. Казань: ИЯЛИ, 2016. 248 с.

Татар грамматикасы: өч томда / проект жит. М.З. Зәкиев; ред. Ф.М. Хисамова. Тулыл. 2 нче басма. Казан: ТӘҺСИ, 2015. Т. I. 512 б.

*Хаков В.Х.* Татар әдәби теле (стилистика). Казан: Татар. кит. нәшр., 1999. 304 б.

*Юсупов А.Ф., Юсупова Н.М.* Поэтическая ономастика татарской поэзии первой половины XX века // Филологические науки. Вопросы теории и практики. 2019. Т. 12. Вып. 3. С. 261–264.

*Публикация статьи осуществлена в рамках  
научного проекта № 18-412-160008 РФФИ  
и Правительства Республики Татарстан*

*Макалә РФФИ һәм Татарстан Республикасы  
Хөкүмәтенең 18-412-160008 номерлы проекты  
кысаларында әзерләнде*

**Юсупов Айрат Фаик улы,**  
*филология фәннәре кандидаты, Казан федераль университеты  
Филология һәм мәдәниятара багланьшлар институты  
Г. Тукай исемендәге Милли мәдәният һәм мәгариф югары мәктәбенең  
татар теле белеме кафедрасы доценты*